

నీ డ

'జీవితం చాలా విశాలమెంది' అనీ, 'మానవ జీవితం అగాధమెంది' అనీ, ఇలాంటి అద్భుత వాక్యాలతో సాధారణంగా కథలు మొదలవుతూ వుంటాయి. అవి వ్రాసేందుకూ, చదివేందుకూ కూడా బాగుంటాయి. కాని, ఈ కథ అలా కాదు. ఈ కథ ఎలా మొదలెందయ్యా అంటే :

ఆనాడే నేను ఉద్యోగంలో చేరాను... డిస్కారుమెంటులో స్వంత వూరికి రెండు వందల మైళ్ళ దూరం వచ్చాను. ఈ ఉద్యోగంకోసం చదువు పూరిచేసుకుని అయిదేళ్ళు నిరీక్షించవలసి వచ్చింది. ఈ అయిదేళ్ళలో ఎన్నో ఆశలు, ఆరాటాలు, దెప్పిపొడుపులు, చిన్న చిన్న ప్రయత్నాలు, ఆశాభంగాలు, అన్నీ జరిగిపోయాయి. ఉద్యోగంలో చేరిననాడే నా ఉత్సాహం అంతా నీరుకారి పోయింది. ఇంతకాలం నిరీక్షించిన తర్వాత చివరకు ఇలాటి ఉద్యోగమా అనిపించి డీలా పడిపోయాను. మొదటిరోజు ఆఫీసులో తెలిసిన వివరాల ప్రకారం జీతం తక్కువ. నా ఒక్కడికే ఇంత నగరంలో బొటాబొటీగా సరిపోయేట్టున్నది. పని వరస చూద్దామా బండ చాకిరీ తప్పేట్టులేదు. సరే, ఇవన్నీ అలా వుంచుదాం

ఆనాడు సాయంకాలం అయిదు గంటలు దాటిన తర్వాత ఆఫీసు ఆవరణలోనుంచి బయటపడి పేవ్ మెంటు మీద నడుస్తున్నాను. అప్పుడు మొదలైంది ఈ కథ ... ఈ వింత కథ....

పేవ్ మెంట్ మీద జనం రద్దీ ఎక్కువగావుంది. రోడ్డుమీద వాహనాల రద్దీ మహా జోరుగా ఉంది. సహదేవుడి నైపుణ్యం ప్రదర్శిస్తూ జనసమూహాన్ని దాటుకు పోతున్నాను. అంతలో ఎవరో భుజం పట్టుకుని నన్ను ఆపారు. వెనుదిరిగి చూశాను. ఒక మధ్యవయస్సు వ్యక్తి అదొక రకంగా నవ్వుతూ 'మమ్మల్ని బొత్తిగా మరిచిపోయినట్లున్నారు సార్ !

ఇన్నాళ్ళు కనిపించనేలేదు' అన్నాడు. నేను కొంచెం ఆశ్చర్యంతో ఏదో చెప్పబోతూ వండగా చెయ్యెత్తి 'మీరేమీ సంజాయిషీ చెప్పనక్కరలేదు లెండి. ఇబ్బందులనేవి ఎంతటి వారికైనా వస్తూ వుంటాయి. అదే... ఆరోజు మీరు తెలిసినవా రెవరికో యాక్సిడెంటు అయిందనీ అర్థంబుగా కావాలని సౌముఖ్య పటుకుపోయారు చూడండి. దాన్ని గురించి... ఆలస్య మైతే ఫరవాలేదు. మీకు వచ్చినప్పుడే యివ్వండి... దాని గురించి కాదు... కనిపించడం మానేశారే అని నా బాధ... వెళ్ళొస్తాను..' అన్నాడు. ఆ మాటలు మహా స్పీడుగా అని గుం గబ నడిచి వెళ్ళి జనంలో కలసి పోయాడు. నేను ఆశ్చర్యంలో నుంచి తేరుకుని చూసేసరికి ఆ మనిషి, అతని జాడా కనిపించలేదు.

నేను అలాగే ఒక్కక్షణం నిలబడి చేతివ్రేళ్ళు విరుచుకున్నాను. అంతలో ఆశ్చర్యం కలిగింది. ఇది మొదటిసారి జీవితంలో నేనిక్కడికి రావడం... ఆ మాటకొస్తే స్వంతవూరు విడిచి ఇంతదూరం రావడమే ఇది మొదటిసారి. అటువంటిది, ఎవరో అపరిచితుడు పేవ్ మెంట్ మీద నిలవేసి అలా మాట్లాడితే ఏమిటోగా అనిపించింది. మనసంతా వికృతంగా చికాకుగా తయారైంది. అలాగే రెండు ఫరాంగులదూరం నడిచి ఒక కాఫీహోటల్లోకి నడిచాను. అక్కడా అంతటా రద్దీ... కోలాహలం... కేకలు.. గోల... అంతా రణగొణ ధ్వనిగావుంది. లోపలి గదిలోకి వెళ్ళి కూర్చుని చేత్తో నుదురు రుద్దుకొన్నాను. చప్పుడుచేస్తూ నీళ్ళ గాసులు బలమీద ఉంచి "ఏం కావాలిసార్?" అని అడిగిన సర్వరుతో "ఒక కాఫీ" అని చెప్పాను. అతడు విసురుగా వెళ్ళిపోయాడు.

అంతలో తలెత్తి చూశాను. "సారీ గురువుగారూ, వెరీసారీ" అంటున్నాడొక యువకుడు. ఆ మాటలని ఎదురుగా కూర్చున్నాడు. కూర్చుని మళ్ళీ "వెరీసారీ... వెరీసారీ" అన్నాడు. ఆ తర్వాత జేబులో నుంచి కొన్ని నోటు తీశాడు. వాటిలోనుంచి ఒక యాభై రూపాయల నోటు ఇవతలకితీసి మిగిలిన నోటు జేబులో ఉంచుకున్నాడు.

"వెరీసారీ, మీరీమధ్య కనిపించనేలేదు. ఆ రోజు మీరు సమయానికి అడ్డుపడి ఆస్పత్రికి తీసుకుపోకపోతే ఏమై ఉండేదో ఊహించుకుంటేనే భయంగా ఉంటుంది... మీరీమధ్య కనిపించనేలేదు... ఇవాళే జీతాలిచ్చారు

మాకు. ఇది ఉంచండి... ఆలస్యమైంది. ఏమీ అనుకోకండి... కాలు బాగా నయమైంది. బాగానే నడుస్తున్నాను. అర్జంటుగా వెళ్ళాలి. బయట ప్రండ్లు వున్నారు."

ఈ మాటలంటూ అతడు ఆ నోటును నా జేబులో కుక్కి నేను ఏమీ చెప్పే అదుకూ అవకాశం యివ్వకుండా బాణంలాగా అవతలికి వెళ్ళి పోయాడు. నేను వెంటనే లేచి వెళ్ళి చూద్దానుకదా, హోటలులోనూ, వెలుపలా ఎక్కడా అతడు కనిపించలేదు.

నేను తిరిగి వెళ్ళేసరికి "కాఫీ చెప్పి తెచ్చేసరికి వెళ్ళిపోయా రేమిటండీ?" అంటూ సర్వరు కాఫీతో ఎదురె నాడు. కూర్చుని తాపీగా కాఫీ తాగడం ప్రారంభించాను. నోరంతా చేదుగా ఉంది. రాత్రి నిద్రలేక పోవడంవల్ల కళ్ళు మండుతున్నాయి. చొక్కా జేబులో యాభై రూపాయల నోటు ఉంది. బిల్లు తీసుకుని ప్యాంటు జేబులోనుంచి నా డబ్బుతీసి లెక్క పెట్టుకున్నాను. మొత్తం యిరవై రెండు రూపాయలు చిలర ఉంది. అపాయింట్ మెంట్ ఆర్డరు రాగానే నాన్న అప్పటికప్పుడు బయలుదేరి వెళ్ళి ఎవరి దగ్గరో అప్పుగా తీసుకువచ్చి యిచ్చిన యాభై రూపాయలలో మిగిలిందది. ఈ డబ్బుతో పదహారు రోజులు గడవాలి అని చింత పీడిస్తున్నది ఉదయంనుంచీ... ఇప్పుడు అదనంగా యాభై రూపాయలు జేబులో ఉన్నాయి. ఇదంతా బాగానే వుందనిపించింది. అప్రయత్నంగా నోటివెంట ఈల వచ్చింది. దీన్ని గురించి ఎక్కువ ఆలోచించకూడదు- అనుకున్నాను. హోటలు బయటికివచ్చి పక్కనే కిలీకొట్టుముందు చేతులు కట్టుకుని అనవసరంగా అయిదారు నిముషాలసేపు నిలబడ్డాను. వాస్తూ పోతున్న బస్సులను, కార్లను, మోటారు సైకిళ్ళనూ, చూసా.

తర్వాత నేను దిగిన చవకబారు లాడ్జికి వెళ్ళి స్నానంచేసి మంచం మీద మేనువాల్చి కళ్ళు మూసుకున్నాను. అప్పుడు అంతకు ముందు జరిగినదంతా నెమ్మదిగా నెమరువేసుకున్నాను. తలచుకుంటే అంతా చిత్రంగానే వుంది. కాని, అంతా నిజంగా జరిగింది. చొక్కా జేబులో అదనంగా నాది కాని యాభై రూపాయల నోటు కొత్తది అలానే వుంది. అప్పుడు మెదడులోకి మెరుపులాటి ఆలోచన వచ్చింది. 'అవును అలాగే చేద్దాం' అనుకున్నాను. చూద్దాం ఈ వ్యవహారమేమిటో అనుకుని కృత

నిశ్చయమే తేలికపడ్డ మనసుతో చాలాసేపు చదివిన పేపర చదువుతూ కూనిరాగాలు తీస్తూ గడిపాను. అంతలో చీకటి పడింది.

గది తలుపుకు తాళంవేసి క్రిందికి దిగి రోడ్డుమీదికి వచ్చాను. చలి కాలమేమో రివ్వన గాలివీస్తున్నది. చల్లనిగాలి బాణవేగంతో, పదునైన బ్లేడుతో కోస్తున్నట్లు వీస్తున్నది. చేతులు రెండూ గుండెల చుట్టూ చుట్టుకొని నెమ్మదిగా నడవడం ప్రారంభించాను. కొంచెం దూరంలోనే చిన్న సెంటరు. అక్కడ 'భోజనము తయారు' అని బోర్డు కనిపించింది. చలికి పళ్ళు టకటకలాడిస్తూ లోపలికి వెళ్ళి కూర్చున్నాను. నల్లని నాపరాళ్ళ బల్లలు.... వాటివెనక కొయ్యబల్లలు.... చిన్నదే అయినా పరిసరాలు శుభ్రంగానే ఉన్నాయి. బసీను, లుంగీ మాత్రం ధరించిన సర్వరు వచ్చిరావడంతోనే ఆకు కడుగుతున్న నన్ను చూసి మొహమింత చేసుకుని నవ్వుతూ నా ముందుకు వచ్చి సంత్రమంగా "ఏం సార్, ఇన్నాళ్ళు రానేలేదేమిటి? ఊళ్ళో లేరా?" అని పలకరించాడు.

నేను గతుక్కుమని అంతలో సర్దుకుని తలవూపి "లేను" అన్నాను గొణుగుతున్నట్టు.

అతడు వొడ్డిస్తూనే "ఎక్కడికి పోయారు? మీ వూరికా?" అని అడిగాడు.

నేను మళ్ళీ తల వూపాను.

"ఇవాళ మీ కిష్టమైన కాకరకాయకూర హాయిగా భోంచెయ్యండి. అన్నట్లు ఇన్నాళ్ళు మకాం వేశారేం? కొంపదీసి పెళ్ళి వ్యవహారం కాదు కదా?"

నేను విస్తరిలో వున్న కాకరకాయ కూరవంక భయం భయంగా చూశాను. ఒక క్షణం - నాకు చిన్నప్పటినుంచీ కాకరకాయ అంటే అయిష్టమేకాదు అసహ్యం కూడా. కాని అంతలో అతనివంక చూసి నవ్వాను.

అతడు కళ్ళు పెద్దవి చేసుకుని చూసి అంతలో పెద్దగా నవ్వి "అయితే, ఆ శుభకార్యం కాస్తా అయిపోయిందన్నమాట. అమ్మగారిని కూడా తీసుకు వచ్చేశారా? నేనప్పుడే చెప్పాను మీకు. మీరనవసరంగా

భయపడ్డారు. ఒకళ్ళ నొకళ్ళ ప్రేమించుకున్న తర్వాత ఇక దేన్నీ లెక్క చెయ్యగూడదని చెప్పేవాణ్ణి కదండీ. అన్నట్టు మీరు మీ మాట నిలబెట్టుకోవాలి" అన్నాడు.

నేను కళ్ళు పెద్దవిచేసి ప్రశ్నార్థకంగా అతని వేపు చూశాను.

"చూశారా? అప్పుడే మరచిపోయారు. మీరనుకున్నట్టు అంతా జరిగి మీరు ప్రేమించిన అమ్మాయినే చేసుకోడం జరిగితే నాకు బక్షిస్ బస్తానన్నారు గుర్తులేదూ?"

నేను తలవూపి "అవునవును" అన్నాను.

"సరే తర్వాత ఇద్దరుగాని ముందు భోంచెయ్యండి ... మరికొంచెం కాకరకాయ కూరవేయ్యనా?"

"వాద్దొద్దు" అన్నాను.

అంతలో అతడు మరొకరికి వడించడానికి వెళ్ళిపోయాడు. నేను నిదానంగా తినడం ప్రారంభించాను. లోలోపల బెంగగా వుంది. భయంగానూ వుంది. భోజనం ముగించే లోపల అతడు నామీద ప్రత్యేక శ్రద్ధ కనబరిచాడు. మళ్ళీ మళ్ళీ కాకరకాయ కూర వడించబోయాడు. అతి ప్రయత్నంమీద అతన్ని ఆపగలిగాను. అంతగా ఆకలి లేదన్నాను. కాకరకాయ కూర అమ్మతంగా ఉందన్నాను. ఆ తర్వాత లేచి చెయ్యి కడుక్కుని ఇవతలికి వచ్చేసరికి అతడు నా వెనక నడుస్తూ "అయితే మా హోటలు భోజనానికి స్వస్తి అన్నమాట" అన్నాడు. నేను తలాడించి జేబులో చెయ్యిపెట్టి డబ్బు ఇవతలికి తీశాను. అతడు నవ్వుతూ "భలేవారండీ బిల్లు ఇచ్చేయండి చాలు కౌంటర్ లో నాకు బక్షిస్ ఇవ్వనక్కరలేదు ఊరికే తమాషాగా గుర్తు చేశాను. అంతే మీరిప్పటికే నాకెంతో సాయం చేశారు" అన్నాడు.

నేను ఇవతలికి వసుండగా "మరచిపోకండి సార్ అప్పుడప్పుడు వస్తూ వుండండి" అన్నాడు వెనకనుంచి.

నేను మెట్లు దిగి ఇవతలికి వచ్చాను. చలిగాలి ఇంకా పదునుగా వీస్తూనే వుంది. మనసంతా అదృశ్యంగా వింతగా వుంది. కిలీకొట్టు దగ్గర ఆగి ఒక సిగరెట్టు కొనుక్కుని కిలీ కట్టమన్నాను. కిలీ తయారవుతూ వుండగా కూనిరాగం తీస్తూ ఆ కొట్టు ముందే నిలబడ్డాను.

అంతలో నా వెనుక కొద్ది గజాల దూరంలో ఎవరో పెద్దగా 'అదుగో వాడిలాగే ఉన్నాడురా....' అనడం వినిపించి వెనుదిరిగి చూశాను. అక్కడ మూసివున్న ఒక షాపు ముందున్న మెట్రమీద కూర్చున్న వ్యక్తి ఒకడు లేచాడు. 'అవును వాడేరా పదండి దొరికాడు' అన్న మాటలు వినిపించాయి. మరుక్షణంలో వాళ్ళిద్దరు ముగ్గురు గబగబ నావెపు పరుగెత్తడం ప్రారంభించారు.

నేనింకేమీ ఆలోచించలేదు. బాగా లాగి వాదిలిన బాణం లాగా రివ్వున పరుగెత్తాను. వాళ్ళ రద్దీలో పడి నన్ను అందుకోలేకపోయారు. కాని వెనక పరుగెత్తుకు వస్తూనే వున్నాడు. నేను సందులు, గొందులు తిరిగి నీడలో దాక్కుంటూ దిక్కు తెలియని వాడిలా తచ్చాడుతున్నాను. ఉన్నట్టుండి నేను నిలబడి ఉన్నచోటకెదురుగా ఉన్న పెంకుటింటి వాకిలి తెరుచుకుంది. అంతలో పంచలో లెటు వెలిగింది. ఒక సాతికేశ్య యువతి నావంక చూసి ఆశ్చర్యంతో 'మీరా?' అన్నది. ఆ తర్వాత నా దగ్గరికి వచ్చి చెయ్యిపట్టుకొని పంచలోకి లాక్కుపోయింది. అక్కడ నన్ను నిలబెట్టి "ఎంతకై నా తగుదురు మీరు. ఇదుగో మళ్ళీ రేపు వసానని వెళ్ళి అయిదు నెలలయింది. ఇన్నాళ్ళూ ఎక్కడికి పోయారు? మీకోసం ఎదురు చూడని రోజులేదు. ఇప్పుడై నా వచ్చి దొంగలాగా వీధిలో నిలబడడం ఎందుకు? నేను కిటికీలోనుంచి చూశాను కనక సరిపోయింది. లేకపోతే ఆ చలిలో అవ్వ!" అన్నది.

నేను ఇదీ బాగానే వుందనుకొంటూ పిచ్చినవ్వులు నవ్వుతూ నిల బడ్డాను. ఏమీ మాట్లాడలేదు.

"ఏమీ మాట్లాడ రేం? మీ పద్ధతే అంత. చేసేది చేస్తుంటారు. అదేమని అడిగితే బదులు పల్కకుండా ముచ్చలా నిలబడిపోతారు. పదండి లోపలికి మీపని చెబుతాను" అంటూ నన్ను లోపలికి తోసి తలుపు గడియ వేసింది. నన్ను కుర్చీలో కూలేసి లోపలి కెళ్ళింది.

చిన్న యిలు అయినా అందంగా నీటుగా ఉంది. బలమీద చిన్న రేడియో, ఫ్లవర్ వాజూ, గోడలమీద ఏవేవో ఫోటోలు ఇంట్లో ఇంకెవరూ ఉన్నట్లు లేరు.

మరు నిమిషంలో ఆమె వచ్చింది. చేతిలో చిన్న టిఫిను పళ్ళెం.
మరో చేతిలో మంచినీళ్ళ గ్లాసు నా ముందు పెట్టింది.

“భోంచేశాను” అన్నాను ననుగుతూ.

“భోంచేశారా ? ఎంత ఆశ్చర్యం? ఎనిమిది గంటలకే భోంచేసేంత
బుద్ధిమంతులెప్పుడై నారు ? పూటలకు పూటలు ఇలు వాకిలీ లేకుండా తిండి
మానేసి తిరగడం అలవాటు కదా ! అది ఇంతలో ఎలా మారింది ?”
అంటూ నా జుట్టులోనికి వ్రేళ్ళు పోనిచ్చి మృదువుగా “ఇన్నాళ్ళు శీత కన్నే
శారేం? ఊళ్ళో లేరనుకుని సరిపెట్టుకున్నాను మనసుని. పోనీండి. ఇప్పటి
కై నా నామీద దయ కలిగింది. ఈ మధ్య నాటకాలుకూడా ఎక్కువలేవు....
బొత్తిగా యిబ్బందై పోయింది. మీ కోసం చాలా ఎదురు చూశాను. మీకు
తెలుసు కదా? ఎంత నాటకాల మనిషినై నా మిమ్మల్ని తప్ప ఎవ్వరినీ
చేరనీయనని ?” అంటూ నుదుటిమీద ముద్ద పెట్టుకుంది. అంతలో ఆమె
కళ్ళు బరువుగా వాలిపోయాయి. బరువుగా నిశ్వాసినూ లేచి నా చెయ్యి
పట్టుకుని లేవదీసి “రండి....” అంటూ లోపలికి లాక్కుపోయింది. లోపల
మంచంమీదికి తోసింది. తర్వాత లైటు ఆర్పివేసి నావెపు నడిచింది.

తెలవారుజామున మెలకువవచ్చి కళ్ళు తెరిచాను. పక్కన ఆమె
పడుకుని నిద్ర పోతున్నది. నెమ్మదిగా మంచం దిగి చొక్కా తొడు
క్కున్నాను. మసక వెలుతురులో చేతో జుట్టు వెనక్కు దువ్వుకుని చొక్కా
జేబులోనుంచి రెండు పదిరూపాయల నోట్లు తీసి దిండు క్రింద వుంచి
ఇవతలికి వచ్చాను. ముందుగది గుమ్మంతీసి ఇవతలికి వచ్చి మళ్ళీ తలుపు
లాగి వరండాలో నిలబడి వీధి చివరి వరకూ చూశాను. పలుచని పొగ
మంచు చల్లనిగాలి ఆకాశంలో వ్యోమజీవులెవరో పారేసు
కున్నట్లున్న మినుకు మినుకుమనే తారలు.

నెమ్మదిగా వీధిలోకి వచ్చి చేతులు కట్టుకుని విసవిస నడవసాగాను.
అటు తిరిగి యిటు తిరిగి నా లాడ్జి కనుక్కునే సరికి తూర్పు తెలవారు
తున్నది. రూములోకి వెళ్ళి మంచంమీద వాలిపోయాను. అంతలో నిద్ర
పట్టింది. ఆ నిద్రలో కల. పలుచని నీడ ఒకటి అటూ యిటూ తిరుగుతూ
రోడ్డుమీద బస్సులలో హోటళ్ళలో సినిమా హాళ్ళలో
చీకటిసండులలో పాకలలో అన్నిచోట్లా ఒక నీడ కనిపించింది

అది మనిషి నీడ ఆశ్చర్యమేమిటంటే ఆ నీడ ఎడమచేతికి ఆరువేళ్ళు
న్నాయి. అయితే ఆరోవ్రేలు చాలా చిన్నది ఉదయం లేవగానే నా
రెండు చేతులవంక చూసుకున్నాను. నా ఎడమ చేతికి అయిదు వ్రేళ్ళు
ఉన్నాయి.

మరునాడు జాగ్రత్త పడ్డాను. ఆ ప్రాంతాలను పరిహరించి
తిరిగాను. మరోవైపు ఎక్కడో దూరంగా ఒక చిన్నగది అదెక్కు తీసుకుని
అందులోకి మకాం మార్చాను. ఒక రోజు ప్రశాంతంగా గడిచిపోయింది.
దాంతో ఏమీ ఫరవాలేదులెమ్మని ధీమా వచ్చింది. ఆనాడు ఆఫీసు నుంచి
ఇవతలికి రాగానే ఊరికే అలా తిరుగుతూ ఊరు చూద్దామనిపించింది. మరి
కొస్తే డబ్బు పంపమని ఇంటికి వ్రాసిన ఉత్తరం పోసు చేదామని దగ్గరలో
ఉన్న పోస్టాఫీసుకు వెళ్ళాను. వరండాలో ఒక పోస్టుమాన్ నన్ను చూసి
ఆప్యాయంగా నవ్వుతూ పలకరించి “ఏమిసార్! ఏమేనారిన్నాళ్ళూ? అది
ఇటీవ్వండి నేను లోపలపడేస్తాను. అన్నట్టు మీకు రెండు మూడు
ఉత్తరాలొచ్చాయి. ఏరీ మీరు లేరుగా? రాకనేపోతిరి అవి ఉంచే వీలు
లేదుగా మరి.... తిప్పి సెండర్స్ కే పంపించేశాం....?” అన్నాడు.

నేను తలవూపి ఆ ఉత్తరం అతనికిచ్చి ఇవతలికి వచ్చాను. అలా
పార్కుకు వెళ్ళాలనిపించింది. హాయిగా కాసేపు కూర్చుంటే బాగుండునని
పించింది. నెమ్మదిగా నడిచి వెళ్ళి పార్కులో బెంచిమీద కూర్చున్నాను.
అంతలో ఒక పదేళ్ళ కుర్రవాడు వేరుశనగ కాయలమ్ముకుంటూ వచ్చి
“అరే! మీరా? ఇన్నాళ్ళూ ఇటు రానేలేదేమండీ!” అంటూ కాగితంలో
వేరుశనక్కాయలు పోసి “అన్నట్టు వొక్కరే వొచ్చారేమిటి సార్?
అమ్మాయిగారేకీ?” అని అడిగాడు

నేను గతుక్కుమన్నాను. “ఏ అమ్మాయిగారు?” అని అడిగాను,
వివరాలు రాబట్టుకుందామని.

“భలే వారే. నన్నడుగుతున్నారా” అంటూ అదేదో పెద్ద జోక్
అయినట్టు వాడు పెద్దగా నవ్వాడు.

“సరే.... సరే” అంటూ వాడికి డబ్బులిచ్చి పంపించి ఆలోచనలో
పడ్డాను. అన్నీ అర్థం పర్థంలేని ఆలోచనలు, మనసంతా అయిదు నిము
షాలు అస్తవ్యస్తంగా తయారైంది.

వినుగాలేచి బయటపడ్డాను. చీకటి వెలుతురులు చీలికలుగా వ్యాపించి వున్న రోడ్డుమీద నడవటం ప్రారంభించాను.

అంతలో వీధి చివర నలుగురు వ్యక్తులు ఎదురై నారు. నా గుండె దడదడ లాడింది. మెరుపులాగా వెనుదిరిగి పరిగెత్తుదామా అన్న ఆలోచన వచ్చింది. కాని నిగ్రహించుకున్నాను. 'ఎమవుతుందో చూద్దాం' అని చిత్రంగా మొండికేసి కదలకుండా నిలబడిపోయాను.

వాళ్ళు నలుగురూ నా దగ్గరకి వచ్చారు. నలుగురూ సంభ్రమంగా నన్ను చుట్టూ ముట్టారు. నలుగురూ గొడవ గొడవగా ఒక్కసారే మాట్లాడటం ప్రారంభించారు.

“గురువుగారూ?”

“ఎప్పుడొచ్చారు?”

“ఎక్కడికి పోయారన్నాళ్ళూ?”

“మమ్మల్ని మరిచేపోయారు”

ఇదీ వరస. ఆ హడావిడి తగ్గేవరకూ నేనేమీ మాట్లాడలేదు. తర్వాత నవ్వాను. వాళ్ళూ నవ్వారు. “పదండిరా. ఇన్నాళ్ళకు మళ్ళీ గురువు గారు దొరికాడు వొదిలిపెట్ట కూడదు - పదండి....”

వాళ్ళు నన్ను దాదాపు కౌగలించుకున్నంత పనిచేశారు. ఆ తర్వాత పొలోమంటూ నన్ను మధ్యలో వుంచుకుని కోలాహలంగా బయటదేరారు. ఫరాంగు దూరం నడిచి ఒక బార్ ముందు ఆగారు. నేను నివ్వెరపోయాను. “ఇదేమిటి”? అన్నాను. “ఏమీలేదు కొంచెం.... సరదాగా అంతే పదండి.... రండిరా” అన్నాడొకడు. నలుగురూ లోపలికి దూరారు. నేను సంశయిస్తూ వుంటే నన్ను దాదాపు లాక్కుపోయినంత పనిచేశారు. నేను గుమ్మం ముందు ఆగి ‘ఆగండి’ అని అరిచాను. ఆ తర్వాత నెమ్మదిగా “నా దగ్గర బొత్తిగా డబ్బులేదు.” అంటున్నాను. అంతలో వారు ఫక్కున నవ్వారు. “అసలు మీ దగ్గర ఉంటే మటుకు మిమ్మల్ని పెసా అయినా ఖర్చు పెట్టనిస్తామా? భలేవారే” అంటూ ఒకడు నన్ను లోపలికి లాక్కుపోయాడు.

రోపల లెట్లు మందంగా వెలుగుతున్నాయి. జనం పలుచగా అక్కడక్కడ కూర్చుని ఉన్నారు. రికార్డు సంగీతం మంద్రంగా, మృదువుగా వినవస్తున్నది.

ఒక టేబుల్ ముందు అయిదుగురం కూలబడ్డాయి. నన్ను ఒకవేపు ప్రత్యేకంగా అధ్యక్షుడిలాగా కూర్చోబెట్టారు. చప్పట్లు కొట్టి హడావిడిగా బేరర్ ను పిలిచారు. వాళ్ళ హడావుడికి బేరర్ మాత్రమేకాక ప్రొఫ్రెసయిటర్ కూడా పరుగెత్తుకుంటూ వచ్చాడు. అతడు వచ్చి రావడంతోనే "చూడు ఎవరో చూడండి" అన్నాడొకడు.

అతడు మొహమంతా నవ్వు పులుముకుని నా ముందుకు వచ్చి "వూళ్ళో లేరాసార్ ఇన్నాళ్ళు?" అని ఆప్యాయంగా పలకరించాడు. బేరర్లు ఇద్దరు ముగ్గురు వచ్చి నా చుట్టూ నిలబడి నన్నే చూస్తున్నారు. నిమిషంలో సీసాలు వచ్చాయి. సోదాలు వచ్చాయి. గాసులు నిండాయి. నా గుండెలు దడదడ లాడాయి. ఇది మొట్టమొదటిసారి నా జీవితంలో దీన్ని తాగడం. వణుకుతున్న చేతితో గాసు అందుకున్నాను. గాసులు ఖణఖణ లాడాయి. ఒక్క గుక్క వేశాను. గొంతు మండింది వగరుగా అరుచిగా వుంది నోరంతా.

ఇంకా పళ్ళాలు వచ్చాయి. తినుబండారాలు వచ్చాయి.... మళ్ళీ సీసాలు వచ్చాయి.

నా కళ్ళ ముందు అంతా వర్ణమయంగా కనిపించింది. శరీరం తేలికై రెక్కలు కట్టుకుని వ్యోమయానం చేస్తున్నట్టునిపించింది. పంచకళ్యాణి గుర్రం ఎక్కి మైదానాలలో పరుగెత్తుతున్నట్టునిపించింది. "టకటకటక టక" అద్భుతమైన ధ్వని....

వాళ్ళు మాట్లాడుతూనే వున్నారు. వాటిలో ఒకటే విషయం.

"నేను దేవుణ్ణి దేవుడి కంటే గొప్పవాణ్ణి."

"నేను లేకపోతే వాళ్ళు నలుగురూ లేరు, వాళ్ళ ఫ్యామిలీలు లేవు."

"వాళ్ళను నేను ఎన్నోసార్లు ఆడుకున్నాను."

"నా అంత మంచి మనిషి ప్రపంచంలో ఉండడు - నేను ఇతరుల కోసమే. ఇతరులకు సాయం చేయడానికే పుట్టి జీవిస్తున్నాను."

"నామీద ఈగ వాలితే వాళ్ళు ఊరుకోరు."

“నా శత్రువులు నన్నేమీ చేయలేరు. వాళ్ళను వీళ్ళు నలులాగా నలిపి పారేస్తారు. నాకోసం తమ ప్రాణాలర్పిస్తారు. నాకోసం కావాలంటే మర్దరు చేస్తారు. ఆనందంగా ఉరికంబా లెక్కుతారు.”

నేనన్నిటికీ ‘ఊఁ’ కొట్టాను, “సరే సరే” అన్నాను. “అంతే అంతే” అన్నాను.

రాత్రి బాగా పొద్దుపోయినతర్వాత బార్ లో నుంచి ఇవతలి కొచ్చాము. బయట అరిగంట సేపు మళ్ళీ మళ్ళీ నేనే తమ ప్రాణం అన్నారు. ఒకరి తర్వాత ఒకరు నన్ను కౌగలించుకున్నారు. చివరకు అతి కష్టమీద నన్ను రిజై ఎక్కించారు. నేను చేయి వూపాను. రిజై కదిలింది.

నాలుగోరోజు.... అప్పడే మసక చీకటి పరుచుకుంటుంది.

ఎదుకై నా మంచిదని మెయిన్ రోడ్ మీదకాక పక్కరోడ్ మీద నడుస్తున్నాను. ఒక చోట ఎవరో నా చొక్కా లాగినట్లయి వెనుదిరిగి చూశాను.

అయిదేళ్ళ చిన్నపిల్ల, ముద్దుగా బొద్దుగా ఉంది. శుభ్రమైన గొను తొడుక్కుని ఉంది. పెద్ద పెద్ద కళ్ళు నవ్వులు కురిసే ముఖం....

“మామయ్యా!” అంటూ చేతులు చాపింది. ఊరికే నవ్వుతున్నది. నాకు మతిపోయినట్లయింది. కాని తమాయింతుకున్నాను. ఆ పిల్లను దగ్గరికి తీసుకుని “ఏమిటమ్మా” అని అడిగాను.

“అమ్మ రమ్మంటున్నది” అన్నది చేయిచాపి చూపిస్తూ.

నేను తల పక్కకు తిప్పి చూశాను. దూరంగా యింటి గుమ్మంలో నిలబడి వున్నారెవరో.

“సరే పద” అంటూ ఆ పిల్లను నడిపించుకుంటూ వెళ్ళాను. నడిచి సంత సేపూ వొచ్చిరాని మాటలతో తియ్య తియ్యని కబుర్లు చెబుతూనే నడిచింది.

ఆమె మేము యింటి ముందుకు రాగానే వెనుదిరిగి లోపలికి వెడుతూ “ఏమయ్యా యిన్నాళ్ళూ ఎక్కడికి పోయావు? అసలు కనిపించటం లేదే మిటా అని కంగారు పడిపోతున్నాను” అన్నది

నేనేమీ మాట్లాడకుండా లోపలికి నడిచాను. చిన్న రెండు గదుల పెంకుటింటి వాటా.... ముందు గదిలోకి వెళ్ళి నిలబడ్డాను పసిపిల్ల యింకా ఏదో వాగుతూనే వున్నది. బయట చలికాలపు చీకటి వ్యాపిస్తున్నది, ఎదురుగా గుమ్మం పక్కగా కుట్టుమిషను.... పక్కనే టీపాయి మీద ఒక పొటో పెంగినాటిది.... గర్వంగా ఆనందంగా చూస్తున్న వధూవరులు.... వారి మెడలో దండలు, ఒక మూల చాప.... మరో వైపు చిన్న సవారు మంచం....

అంతలోనే “నిలబడేవున్నావేం? కూర్చో” అంటూ ఆమె వచ్చింది. టిఫిను పళ్ళెం-నీళ్ళగ్లాసు టీపాయి మీద పెట్టింది. నేను కూర్చున్నాను మంచం చివరగా.... “ఇప్పుడెందుకు!” అన్నాను.

“పిల్ల కోసంచేశాను జంతికలు.... ఏదో సమయానికి ఉన్నాయి.... తిను!..” అంటూ ఆమె గోడకానుకుని నిలబడింది. నేను పొటో వైపు ఒకసారి, ఆమె వైపు ఒకసారి చూశాను ఆమె ముఖాన బొట్టులేదు. చేతులకు గాజులు లేవు.... మెడ బోసిగావుంది. అంతలో చూపులు తిప్పుకున్నాను.

“అన్నట్టు ఊరికి వెళ్ళావా! అసలిటు రానేలేదు.... పిల్లకూడా చాలా సార్లు అడిగింది- మామయ్య ఏడీ అంటూ” అన్నది. నేను నీళ్ళు తాగి లేచాను. ఆమె “అప్పుడప్పుడు వస్తూవుండు నాయనా! నువ్వు చేసిన సహాయానికి రోజూ తలుచుకుంటూ వుంటాను. ఆ కుట్టు మిషను ఆఖరి వాయిదా కూడా కట్టేశాను. ఇక ఇబ్బందులేమిలేవు.... ఏదో యిట్లా రోజులు వెళ్ళి పోతాయిలే.... అన్నట్టు ఆనాడు నువ్వు ఈ వేళప్పుడే వెచ్చి హడావిడిగా వెళ్ళిపోయావ్.... అప్పుడు దీన్నిక్కడేమిచిపోయి వెళ్ళిపోయావు తీసుకో” అంటూ ఒకడైరీ తెచ్చియిచ్చింది

నేను దాన్ని అందుకుని పాప బుగ్గలు పుణికి ‘వస్తాను’ అంటూ ఇవతలకి వచ్చాను. ఆమె పిల్ల నెత్తుకుని గుమ్మంలో నిలబడింది. ఆమె కళ్ళలో నీటిపొర నిలిచినట్టు అనిపించింది.

నేను త్వర త్వరగా రూముకు నడిచాను. నా కంటె ముందు ఎవరిదో నీడ నడుస్తున్నట్టు అనిపించింది. ఎడమ చేతికి ఆరు వ్రేళ్ళున్ననీడ.

రూములో కూర్చుని ఎంతో అత్రుతతో డైరీ తెరిచాను. పేజీలు తిప్పాను.... అంతలో ఎంతో ఆశాభంగమైంది. ఎక్కడా పేరు లేదు.

ఊరులేదు. మొదట పేజీలో శ్రీరామ అని మూడుసార్లు వ్రాయబడి వుంది. తర్వాత ఎక్కడో ఒక పేజీలో 'మునుస్వామికి అల్యూమినా ప్రెస్కాయిట్ చెయ్యాలి....' అని వుంది. తర్వాత ఎక్కడో ఒక పేజీలో 'ఇవ్వాలి నాటకం చూడాలి. మనసు బాగులేదు' అనివుంది తర్వాత ఎక్కడో చిన్నికి పరీక్ష ఫీజు పంపించాలి' అని వుంది. మరో చోట ఏదో డబ్బులెక్క...అంతే...డైరీ కవరు మడతలో ఒక్క ఆడపిల్ల ఫోటో...పదహారేళ్ళ పడుచు పిల్ల....నవ్వుతున్నది. ఫోటో వెనక అన్నయ్యకు ప్రేమతో.... చిన్ని....అని ఆడపిల్ల దసూరి....

చివర ఎక్కడో మళ్ళీ డబ్బు లెక్క.... అనంతం. సూరి, వెంకులు అని పేరు మాత్రం.... ఇతర వివరాలేమీ లేవు.

పావుగంట సేపు కళ్ళలో వత్తులు వేసుకుని చూసి ఆకాభంగంతో దాన్ని పక్కమీద విసిరేసి మంచంమీద పడుకుండిపోయాను. మనసంతా అల్లకల్లోలంగా తుఫాను నాటి నముద్రంలా ఘోరంగా వుంది. లోపల ఏదో దిగులు.... గుబులు.

తర్వాత చాలా జాగ్రత్తగా రోజులు గడిపాను. వొళ్ళు దగ్గర పెట్టుకుని నడిచాను. మెయిన్ రోడ్డు మినహాయించి సందులు గొండులలో తిరిగాను. గడ్డం చేసుకోలేదు వారంరోజులుగా. ఆఫీసులో హెడ్ కర్క్ను బతిమాలి, ఆయనకు పళ్ళు ఫలాలూ లంచంఇచ్చి, ఇంటిదగ్గర దర్శనం చేసుకుని, పనయితే సగం జీతం ఇస్తానని ఆశ పెట్టి ట్రాన్స్ఫర్ కోసం ప్రయత్నం చేశాను. ఈలోపల ప్రతి రోజూ ప్రతిరాత్రి కలతనిద్రే. నిద్రలో అదే నీడ.... దాని ఎడమచేతికి ఆరు వేళ్ళు....

అనాడు ట్రాన్స్ఫర్ ఆర్డరు వస్తుందని ఆశతో మెయిన్ ఆఫీసుకు వెళ్ళాను. చూడవలసిన వారందరినీ చూశాను. చివరకు సాయంకాలం అయిదింటికి నా పని అయింది. కొండెక్కినంత అనందంతో ట్రాన్స్ఫర్ ఆర్డరు అందుకుని అందరికీ ధన్యవాదాలు చెప్పి ఇవతలికివచ్చి స్పీడుగా మెట్లు దిగసాగాను. అంతలో పెవరండాలో నుంచి పిలుపు వినవచ్చింది. చివారున వెనుతిరిగి చూశాను. పెననిలబడి వుందొక యువతి. గుండెలు దడదడ లాడాయి. పరిగెత్తి పారిపోదామా అనిపించింది. కాని అంతలో మళ్ళీ అదే పిలుపు, జాలిగా ఆర్ధ్రంగా.

నేనలాగే నిలబడిపోయాను. ఆమె గబ గబ మెట్లు దిగివచ్చింది. పన్నగా శలాశలాగున్నది. పెద్ద పెద్ద కళ్ళతో అమాయకంగా చూస్తున్నది. ఆ కళ్ళలో నీటి పొర తళుక్కు మంటున్నది.

ఆమె నా వంకనే చూస్తూ “నా పేరు సుజాత.... అలా క్యాంటీన్ కు వెళ్ళాంరండి. అయిదునిమిషాలు” అని ప్రాధేయపడుతూ అగిడింది. ఆమె కళ్ళలో నీళ్ళు.

“ఇదేదో కొత్త గొడవ” అని విసుక్కుంటూ ఆమె వెంట నడిచాను. క్యాంటీనులో ఎవరూ లేరు. మూలగా దారితీసింది. ఇద్దరం కూర్చున్నాం “ఏం కావాలి?” అని వచ్చిన సర్వరుకు “ఏమీ అక్కరలేదు, నువ్వువెళ్ళు” అని చెప్పిందామె.

ఒక క్షణం నిశ్శబ్దం.... నే నా నిశ్శబ్దం భరించలేక నెమ్మదిగా గొణుక్కున్నట్టు “ఏమండీ!” అని అడిగాను

ఆమె అంతలో బావురుమన్నది. రెండు చేతులలోనూ మొహం దాచుకుని వెక్కిరివెక్కిరి ఏడవటం ప్రారంభించింది. నాకేమిచెయ్యాలో తోచలేదు. అదుర్దాగా “ఏమండీ! ఏమిటిది? యెందుకు?” అని మాత్రం అన్నాను.

ఒక్కనిమిషం తర్వాత ఆమె కుదుటపడటం కనిపించింది. రుమాలుతో మొహం తుడుచుకున్నది.

తర్వాత ఉన్నట్టుండి నవ్వింది. నల్లని జలార్ద్రమైన మబ్బులను చీల్చుకుని మెరుపుతిగ మెరిసినట్టు.

ఆమె చూపులు బలమీద ఉన్న నా చేతులమీద ఉన్నాయి. నేను స్థాణువులా కూర్చుండిపోయాను.

అంతలో “విచిత్రం” అన్నదామె.

“ఏమిటి” అన్నాను. నేను అంతలో పార్కులో వేరుశనగ కాయలమ్ముకునే కుర్రవాడి మాటలు గుర్తుకొచ్చాయి. ‘అమ్మాయి గారేరి?’ అని. అడిగాడు వాడు. అమ్మాయిగారు ఈవిడేనేమో? నాలో ఉత్కంఠ పెరిగింది.

ఉన్నట్టుండి అన్నాను “నేను ఇటీవలే ఇక్కడికి ఉద్యోగరీత్యా వచ్చాను. మా పూరు చాలా దూరం....”

“ఈ ఆఫీసులో పని వుండి వొచ్చాను నేనూ ట్రాన్స్ఫర్ కోసం ఉదయం నించీ చూస్తున్నాను మిమ్మల్ని, ఎందుకొచ్చారు?” అని అడిగింది. చెప్పాను.

“ఎందుకు వెళ్ళిపోతున్నారు?” అని అడిగింది.

అప్పుడు నాబాధ దాచుకోలేక పోయాను. మొత్తం విషయం అంతా విడమరించి చెప్పాను. ఏమీ దాచుకోకుండా చెప్పాను. నా కలలో నీడ గురించి కూడా చెప్పాను.

ఆమె అంతా ఆశ్చర్యంతో విన్నది. ఉత్కంఠతో విన్నది. ఆ తర్వాత నిట్టూరింది.

ఉన్నట్టుండి “అవును మీరు వెళ్ళిపోవడమే మంచిది,” అన్నది.

“గుడ్ లక్ అండ్ గుడ్ బై” అంటూ లేచింది.

“ఇంతకూ మీరు నన్నెందుకు పలిచారు?” అన్నాను నేను లేస్తూ.

ఆమె వెనుదిరిగి “అవును, మీరు చెప్పనే లేదు. అతని పేరు రాజు... వరదరాజు నన్ను ప్రాణం కంటే ఎక్కువగా ప్రేమించాడు. అతని వివరాలేమీ నాకు తెలియవు” అంటూ ఆగిపోయింది. ఆమె కళ్ళలో నీళ్ళు నిండాయి.

“ఏమయింది?” అని అడిగాను నేను.

ఆమె గొంతు సవరించుకుంది. “చచ్చి పోయాడు” అన్నది. “నా కళ్ళముందే నా వొడిలోనే ఇద్దరం మోటారు సె క్రిల్ మీద షికారు వెళ్ళాము. అరవై మైళ్ళ దూరం వేగంగా వెళ్ళాం. అద్భుతంగా వెళ్ళాం. కాని వచ్చేటప్పుడు చీకట్లో జరిగింది ప్రమాదం. పడిపోయిన అయిదు నిమిషాల్లో అంతా అయిపోయింది. ఆ తర్వాత నేను మా వూరు వెళ్ళి పోయాను. ఇప్పుడు ట్రాన్స్ఫర్ కోసం వచ్చాను.”

ఆమె ఒకక్షణం నా వంక కన్నార్పకుండా చూసి “అతని ఎడమ చేతికి ఆరువేళ్ళుంటాయి. ఆరోవేలు చిన్నది” అని చెప్పింది. ఆ తర్వాత “క్షమించండి వస్తాను” అంటూ వెళ్ళిపోయింది.

నేను ఒకక్షణం ఆప్రతిభుడనై నిలబడి ఆ తర్వాత తేరుకుని ఇవతలికి వచ్చాను.

ఆ రోజు రైల్వో ఆద్భుతంగా నిద్ర పట్టింది. నిద్రలో కలలేరాలేదు